

–Vit ætla at brúka kjarnorkuna til elframleiðslu, men verða vitt hótt, er stöðan ein onnur

Ali Larijani

SAMBAND
ÁRNI JOENSEN
FARTEKST@MAIL.DK

ÚTLANDIÐ

Spenningur millum Iran og Ísrael elvir til ótta í Miðeystri

Ali Larijani, sum er leiðari fyri iransku kjarnorkuverkætlanini, ávarar nú figgindar Irans.



Viðurskiptini millum Iran og Ísrael versnaðu um vikuskiftið. Enn er talan um hóttanir, men londini nærkast samanbresti

Stöðan í Miðeystri er versnað nógv teir seinastu dagarnar, og í fleiri londum

stúra fólk fyri, hvat kann henda.

Fyrst boðaði leiðarin fyri iransku kjarnorkuverkætlanini, Ali Larijani, frá, at Iran fer at brúka sína kjarnorkutøkni til hernaðarlig endamál, verður landið hótt uttaneftir. Á vitjan í Beijing segði hann, at sum er ætlar Iran at brúka kjarnorkuna til elframleiðslu.

- Men verða vit hótt,

verður stöðan ein onnur, legði hann afturat.

Minni enn eitt samdøgur seinni skrivaði bretska blaðið Sunday Times, at tvær deildir hjá ísraelska flogvápnum eru farnar undir venjingar við tí endamáli at søkja at trimum kjarnorkuverkum í Iran. Blaðið visti at siga, at talan er um verkini í Natanz, Isfahran og Arak, og at ísraelska flogvápníð

ætlar at tveita smáar kjarnorkubumbur niður yvir verkini.

Talsmaðurin hjá ísraelska uttanríkisráðnum, Mark Regev, vildi ikki gera beinleiðis viðmerkingar til tíðindini í Sunday Times. Hann segði, at Ísrael styðjar tær diplomatisku royndirnar at fáa Iran at gevast við sínum kjarnorkuverkætlanum. Ísrael hevur fyrr gjørt greitt, at landið fer ikki at góðtaka,

at Iran fær kjarnorkuvápn.

Tað er ikki bara Ísrael, sum er ímóti, at Iran fær kjarnorkuvápn. Tey smáu londini við Persaflógvan, Kuwait, Qatar og Bahrein, stúra eisini fyri, hvat so kann henda. USA hevur hermenn í øllum trimum londunum, og tí stúra tey fyri iranskum hevndarálopum, tí tað er greitt, at Ísrael fer ikki at søkja at Iran uttan tilsoyn úr USA.

STUTT SAGT

Formansstríð

Fyrrverandi ísraelski forsætisráðharrin Ehud Barak umhugsar nú at fara aftur upp í politikk. Í hvussu er hevur hann boðað frá, at hann ætlar sær at royna at fáa formansstarvið í Arbeidaraflokkinum aftur. Í lötuni er Amir Perez formaður í flokkinum. Hann er verjumálaráðharri í samgongustjórnini, og hansara umdømi er versnað munandi síðan bi kríggjð millum Ísrael og Hizbollah. Ehud Barak, sum er fyrrverandi generalur í ísraelska herinum, legði í sínari forsætisráðharratíð stóran dent á at fáa frið við palestinar. Samráðingarnar slitnaðu kortini í 2000, og árið eftir tapti Barak tjóðartingsvalið til Ariel Sharon. Aftan á ósigurin tók Barak seg burtur úr politikki, men nú ætlar hann so at royna aftur.

Grashoppuálop


Grashoppur í hundradtúsundatali herja í hesum døgum stór landbúnaðarøkir í Yucatán í landssynningspartinum av Meksiko, og vandi er fyri, at tann áttifreki gesturin fer at oyðileggja nógva grøði hjá bøndrunum. Grashoppur kunnu verða upp í einar tíggju sentimetrar til longdar, og tá taka seg saman, er tað sum at síggja eitt fleiri kilometrar breitt skýggj, sigur ein talsmaður fyri meksikonsku myndugleikarnar. Hetta er ikki fyrstu ferð, at grashoppur gera um seg í Meksiko. Í fjør oyðilögdu tær nógva grøði norðan fyri Yucatán.

– Eg hevði ikki kunnað dripið tær

Bretska lögreglan hevur skulsett Steven Wright fyri at hava beint fyri fimm kvinnum í Ipswich, men sjálvur sigur hann, at hann kann ikki drepa nakran

- Tú mást trúgva mær, góða. Eg hevði ikki kunnað framt hesi ræðuligu lógarbrotini, skrivar tann 48 ára gamli Steven Wright í brævi til unnustuna Pam Goodman. Blaðið News Of The World hevur fingið hendur á brævinum og endurgav úr tí í gjár.

Í brævinum sigur Steven



Tær fimm myrdu kvinnurnar. F.v. Gemma Adams (25), Tania Nicol (19), Amaeli Alderton (24), Paula Channell (24) og Annette Nicholls (29).

Wright seg vóna, at tað, sum er hent, er bara ein óndur dreymur.

- Tú skalt ikki stúra, tí eg eri sálarliga og likamliga

sterkari, enn tú kanska heldur, skrivar hann.

Steven Wright er er úr Ipswich, har hann varð tikin tann 19. desember. Eftir

kravi frá lögregluni har skal hann sita í varðhaldi til tann 1. mai, so lögreglan fær stundir til at kanna, um tað var hann, sum myrði tær

fimm kvinnurnar. Sambært lögregluni bleiv tann fyrsta kvinnan myrd síðst í oktober og tann seinasta um hálvan desember.

Regn í Brasil

Áhaldandi regn hevur elvt til fleiri skriðulop í Brasil teir seinastu dagarnar, og sambært myndugleikunum hava minst 31 fólk latið lív. Ringast stendur til í landspartinum Rio de Janeiro. Meiri enn 12.000 fólk eru flýdd heiman orsakað av vandanum fyri skriðulopum, og ty halda nú til í kirkjum, skúlum og øðrum stórum bygningum. Veðurmenninir hava boðað frá meiri regni.